

MIXA RECH RI Q'ATOJ

Gracias a Dios – Cosecha

Ri Nab'e Tzij

Chk'oji' ta b'a' sib'alaj iwija'al

Ri wuj rech ri Genesis 1,27-30

²⁷Ri Dyos, xub'an ri winaq, uwachib'al, uka'yib'al; uwachib'al ri Dyos ke'ub'ano, chi achi, chi ixoq xe'ub'ano.

²⁸Ri Dyos, ke'utewchi'j ri e'are' e kub'ij chkech: «Chk'oji' ta b'a' sib'alaj iwija'al, nimalaj kya ta b'a' ri ewejelab'al; chinojisaj b'a' ri uwachulew e chikojo' ri ikowinem puwi'; puwi' ri kār pa ri polow, pakiwi' ri echikop ajuwokaj e konojel ri echikop che kkijuruj kib' cho ri ulew».

²⁹Ri Dyos kub'ij: «Ri in, kinya' chiwech ronojel uwach q'ayes ruk' ri ija' e ronojel che' che k'o uwach e k'o rija', are wa' ri iwa. ³⁰Konojel ri echikop rech ri uwachulew e rech ri uwokaj e konojel ri echikop che kkijuruj kib' cho ri ulew, chi konojel chi k'o kik'aslemal, ri rax q'ayes, kinya' chiwech che iwa».

Are wa' ri Utzij ri Qajaw

R/. Katqaq'ijilaj Qajaw

O Jun chik Nab'e Tzij

Chib'ixoj b'a' taq malyoxib'al rech ri Dyos ruk' ronojel iwanima'

Ri Utz'ib'anik ri Tyoxlaj Pablo chkech ri E'ajkolosenses

3,15b-17

K'atek'uri', pa ri ik'aslemal, nim chiwila' wi ri Dyos.

¹⁶Chkanaj kan b'a' ri Utzij ri Kristo pa ri itinimit; chik'utu' b'a' ri no'jib'al e ri utzalaj taq tzij chb'il taq iwib'. Chib'ixoj b'a' taq malyoxib'al rech ri Dyos ruk' ronojel iwanima', nik'aj taq salmos, himnos e utzalaj taq b'ix. ¹⁷E ronojel jas uwach che kib'ij on che kib'ano, chib'ana' b'a' pa ri ub'i' ri Ajawxel Jesus e rumal ri are' chixmalyoxin b'a' chrech ri Dyos Tatxel.

Are wa' ri Utzij ri Qajaw

R/. Katqaq'ijilaj Qajaw

O Jun chik Nab'e Tzij

Ri Are' che k'aslik chub'eq'ij chub'esaq

Ri uwuj ri Apocalipsis 4,10-11

¹⁰Ri juwinaq kijeb' enima'q taq winaq, kexuki'k kkijub'a' kiwach chuwach ri Are' che t'uyul cho ri nimalaj tem e nim kkil wi kkiq'ijilaj ri Are' che k'aslik chub'eq'ij chub'esaq; kkiyak ri ketakik retz'ab'alil kijolom chuwach ri nimalaj tem e kkib'ij:

¹¹Utz, taqal chawech, Qajaw e Qadyos

che kya chawech ri kowinem,

ri q'ijil e ri chuq'ab',

rumal rech che at xatb'anowik,

xatk'iysan ri uwachulew.

Are wa' ri Utzij ri Qajaw

R/. Katqaq'ijilaj Qajaw

Ri B'ix 66,2-3.5.7-8

R/.: ;Nim chatkila' b'a' ri esivan taq tinimit, ri at Dyos, nim chatkila' b'a' konojel!

²;Chuya' b'a' ri Dyos chqech,

ri usipanik e chujutewchi'j,

utz uq'alajisaxik b'a' chub'ana'

chrech ri uwach paqawi'!

³Arech, keta'matajik chuwachulew ri jetaq ab'e,
 ri akolotajem, chkixo'l konojel
 ri siwan taq tinimit. **R/.**

⁵Cheki'kot b'a' e chkiraqaqej kichi' ruk' ki'kotemal, ri taq tinimit,
 rumal rech, che kab'an q'atojtzij
 puwi' ri uwachulew, ruk' suk'il,
 e kak'am kib'e ri e'atinimit
 chuwach we uwachulew. **R/.**

⁷Ri uwach ulew xuya' ri uwach,
 ri Dyos, che Qadyos, kujutewchi'j.

⁸Chujutewchi'j b'a' ri Dyos
 e kkixe'j b'a kib' chuwach ri Are'
 konojel ri winaq pa ri uk'isb'alil taq ri uxkut ulew. **R/.**

Ri Utzalaj Tzij

Jochlaj tzij chuxe' kanoq ri Utzalaj Tzij Sal 126.5

¡Aleluya! ¡Aleluya! **R/.**

Ri ketikonik ruk' oq'ej kkiyak uwach ri' ruk' b'ix

¡Aleluya! **R/.**

Ri Utzalaj Tzij rech ri Tyoxlaj Lukas 17,11-19

¹¹B'enaq pa ri ub'e ri Jerusalem, kq'atan naqaj chrech ri Samari'a e ri Galile'a. ¹²Kok pa jun tinamit. Ke'el uloq che uk'ulaxik ri are' lajuj winaq che tajin kaq'iy ri kitz'umal, naj ketak'i wi uloq. ¹³Kkiraqaj kichi', k'atek'uri', kkib'ij: «Jesus, Ajtij, chatoq'ob'isaj qawach». ¹⁴Aretaq chi' ke'rilo, kub'ij chkech: «Jix jik'utu' iwib' chkiwach ri echuchqajawib'». Tek'uri' kk'ulmatajik, aretaq chi' ib'enaq, ri e'are' utz kkanaj ri kitz'umal. ¹⁵Jun chkech, aretaq chi' krilo che ri are' utz chik, ktzalej uloq pa raqan, k'atek'uri' nim kril wi ri Dyos. ¹⁶Kumej rib' e kuya' ri uwach chuwach ri raqan ri Jesus e kmaltyoxin chrech ri are'. We jun winaq ri', ri are' jun ajsamaritano. ¹⁷Ri Jesus kub'ij: «¿La man elajuj taj ri xe'utzirik? E k'u ri eb'elejeb' chik, ¿jawi' ek'o wi ri e'are'»? ¹⁸¡Xaq xuwi we kaxlan achi ri' xtzalej uloq arech nim kril ri Dyos!». ¹⁹K'atek'uri', kub'ij chrech: «Chatwa'lijoq, jat; are ri akojonik xatkolow ri at».

Are wa' ri Utzij ri Qajaw

R/. Katqaq'ijilaj Qajaw

O Jun chik Utzalaj Tzij

Jochlaj tzij chuxe' kanoq ri Utzalaj Tzij Markos 5,19

¡Aleluya! ¡Aleluya! **R/.**

Jat pa ri atinimit, kuk' ri e'awachalaxik, jab'ij chkech ri jastaq xub'an ri Ajawxel chawech.

¡Aleluya! **R/.**

Utzalaj tzij rech ri Tyoxlaj Markos 5,18-20

¹⁸Aretaq chi' kaq'an puwi' ri jukub', ri achi che xk'oji' ri itzel uxlab'al ruk', kuta chrech ri are', arech kk'oji' ruk' ri are'. ¹⁹Man kuya ta weri' chrech, k'atek'ut, kub'ij chrech: «Jat pa ri atinimit, kuk' ri e'awachalaxik, jab'ij chkech ri jastaq xub'an ri Ajawxel chawech e ri uloq'oq'eb'al uk'u'x awuk'». ²⁰Kb'e ub'ik ri are', k'atek'uri', kuya ub'ixik pa ri Dekapolis ri jastaq che xub'an ri Jesus chrech, e konojel ri winaq kkimayo uwach we jastaq ri'

Are wa' ri Utzij ri Qajaw

R/. Katqaq'ijilaj Qajaw